

# ప్రజాస్వామ్యంలో తుది నిర్ణయాలు ప్రజల్లో

- ప్రజల తీర్పు చరిత్రను మార్చింది.. ఏపీ పునర్నిర్మాణానికి కూటమి కట్టుబడి ఉంది: పవన్ కల్యాణ్

- రాష్ట్ర పునర్నిర్మాణం కోసం కూటమి ఏర్పడిందని స్పష్టీకరణ-ఎన్నికల హామీల అమలుకు ప్రభుత్వం కట్టుబడి ఉందని వెల్లడి

- విశాఖ ఉక్కు ప్రైవేటీకరణను అడ్డుకున్నామని వ్యాఖ్య

ప్రజాస్వామ్యంలో అంతిమ న్యాయనిర్ణయాల ప్రజల్లోనూ, వారి తీర్పును మించిన శక్తి ఏదీ లేదని ఆంధ్రప్రదేశ్ ఉప ముఖ్యమంత్రి పవన్ కల్యాణ్ అన్నారు. 2024 ఎన్నికల్లో ప్రజలు ఇచ్చిన తీర్పు కేవలం ప్రభుత్వ మార్పునకు మాత్రమే పరిమితం కాలేదని, రాష్ట్ర భవిష్యత్తుకు కొత్త దిశను నిర్దేశించిందని పేర్కొన్నారు. ఆంధ్రప్రదేశ్ పునర్నిర్మాణం కోసం ప్రజలు కూటమిపై ఉంచిన నమ్మకాన్ని నిలబెట్టుకునేందుకు ప్రభుత్వం కృషి చేస్తోందని చెప్పారు. ఏపీలో కూటమి ప్రభుత్వం ఏర్పడి రెండేళ్లు పూర్తయిన సందర్భంగా తిరుపతి సమీపంలోని దామినేడులో నిర్వహించిన 'రెండేళ్ల నమ్మకం.. అభివృద్ధి, సంక్షేమం' బహిరంగ సభలో పవన్ కల్యాణ్ మాట్లాడారు. ముఖ్యమంత్రి చంద్రబాబు, మంత్రి నారా లోకేశ్, బీజేపీ రాష్ట్ర అధ్యక్షుడు పీవీఎస్ మాధవ్ తో పాటు పలువురు మంత్రులు, ఎంపీలు, ఎమ్మెల్యేలు ఈ కార్యక్రమంలో పాల్గొన్నారు. ఈ సందర్భంగా చారిత్రక విజయానికి కారణమైన ప్రజలకు, కూటమి శ్రేణులకు పవన్ కృతజ్ఞతలు తెలిపారు. "రెండేళ్ల క్రితం ప్రజలు మాకు కేవలం అధికారాన్ని ఇవ్వలేదు.. ఒక పెద్ద బాధ్యతను



అప్పగించారు. అహంకారం, విధ్వంసక రాజకీయాలపై ప్రజాస్వామ్యం సాధించిన విజయమే 2024 ఎన్నికల ఫలితం. రాష్ట్ర అభివృద్ధి కోసం, ప్రజల ఆకాంక్షలను నెరవేర్చడం కోసం కూటమి ఏర్పడింది. అధికారాన్ని పంచుకోవడం కోసం కాదు.. బాధ్యతను పంచుకోవడం కోసం ఈ కూటమి ముందుకొచ్చింది" అని పవన్ అన్నారు. జనసేన కేవలం 21 స్థానాల్లో పోటీ చేసినప్పటికీ, ప్రజల ఆశీర్వాదంతో అన్ని స్థానాల్లో విజయం

సాధించడం తమపై ప్రజలు ఉంచిన విశ్వాసానికి నిదర్శనమని పేర్కొన్నారు. ఎన్నికల్లో ఇచ్చిన హామీల అమలుకు ప్రభుత్వం కట్టుబడి ఉందని పవన్ స్పష్టం చేశారు. గ్రామీణాభివృద్ధికి కీలకమైన పంచాయతీరాజ్ వ్యవస్థను మరింత బలోపేతం చేసేందుకు చర్యలు తీసుకుంటున్నామని చెప్పారు. అలాగే ఎన్డీయే ప్రభుత్వ సమష్టి కృషి వల్ల విశాఖ ఉక్కు కర్మాగారం ప్రైవేటీకరణను అడ్డుకోగలిగామని తెలిపారు. దేశంలో అత్యధిక కాలం నిరంతరాయంగా ఎన్నికైన ప్రధానమంత్రిగా కొనసాగుతున్న నరేంద్ర మోదీకి ఈ సందర్భంగా అభినందనలు తెలియజేశారు. ఇటీవల జరిగిన విశాఖ స్టీల్ ప్రమాదంలో తొమ్మిది మంది ప్రాణాలు కోల్పోవడం తీవ్ర విషాదకరమని పవన్ పేర్కొన్నారు. ఆ దుర్ఘటన కారణంగానే ఈ నెల 9న జరగాల్సిన కార్యక్రమాన్ని వాయిదా వేసి ఇప్పుడు నిర్వహిస్తున్నామని చెప్పారు. ప్రజల ఆకాంక్షలకు అనుగుణంగా పాలన అందించడమే కూటమి ప్రభుత్వ లక్ష్యమని, రాష్ట్ర అభివృద్ధి కోసం అందరూ కలిసి పనిచేయాల్సిన అవసరం ఉందని ఆయన పిలుపునిచ్చారు

# బెంగాల్ కు టాటాను తిరిగి తీసుకొస్తాం:

సీఎం సువేందు అధికారి ప్రకటన

పశ్చిమ బెంగాల్ లో పారిశ్రామిక పెట్టుబడులను తిరిగి పట్టాల్సి ఉన్నట్లు పెట్టే దిశగా నూతన ముఖ్యమంత్రి సువేందు అధికారి కీలక ప్రకటన చేశారు. సుమారు రెండు దశాబ్దాల క్రితం రాష్ట్రం నుంచి తరలివెళ్లిన టాటా గ్రూప్ ను మళ్లీ వెనక్కి తీసుకొస్తామని ఆయన స్పష్టం చేశారు. శుక్రవారం కోల్ కత్తాలో నిర్వహించిన మీడియా సమావేశంలో ఆయన మాట్లాడుతూ, "టాటాలను మేము తిరిగి బెంగాల్ కు తీసుకువస్తాం" అని ప్రకటించారు. సుమారు 18 ఏళ్ల క్రితం సింగూర్ లో టాటా నానో కార్డ్ ఫ్యాక్టరీ ఏర్పాటుపై తలెత్తిన వివాదం దేశవ్యాప్తంగా చర్చనీయాంశమైన సంగతి తెలిసిందే. నాటి వామపక్ష ప్రభుత్వం చేపట్టిన భూసేకరణను వ్యతిరేకిస్తూ అప్పటి ప్రతిపక్ష నేత మమతా బెనర్జీ నేతృత్వంలో ప్రాజెక్టును గుజరాత్ కు తరలించగా, ఈ పరిణామం బెంగాల్ పారిశ్రామిక రంగంపై తీవ్ర ప్రతికూల ప్రభావం చూపింది. ఈ నేపథ్యంలో సువేందు అధికారి చేసిన వ్యాఖ్యలు ప్రాధాన్యం సంతరించుకున్నాయి. బలవంతపు భూసేకరణతో వామపక్ష ప్రభుత్వం, కేవలం ప్రచారానికే పరిమితమైన పరిశ్రమలతో తృణమూల కాంగ్రెస్ ప్రభుత్వం విఫలమయ్యాయని ఆయన విమర్శించారు. తమ బీజేపీ ప్రభుత్వం అవినీతికి,



మధ్యవర్తులకు తావులేకుండా పారదర్శక విధానాలతో పారిశ్రామిక ప్రగతికి బాటలు వేస్తుందని ఆయన హామీ ఇచ్చారు. యువతకు ఉపాధి అవకాశాలు కల్పించడమే తమ ప్రభుత్వ ప్రధాన లక్ష్యమని ఈ సందర్భంగా పేర్కొన్నారు. 2026 అసెంబ్లీ ఎన్నికలలో ఘన విజయం సాధించిన బీజేపీ, 15 ఏళ్ల టీఎంసీ పాలనకు తెరదించిన విషయం విదితమే. గడిచిన మే నెలలో ముఖ్యమంత్రిగా ప్రమాణ స్వీకారం చేసిన సువేందు అధికారి, రాష్ట్ర పారిశ్రామిక పునరుజ్జీవనాన్ని ప్రభుత్వ ప్రథమ ప్రాధాన్యతగా ప్రకటించారు.

# రాబోయే మూడేళ్లలో కూడా విద్యుత్ ఛార్జీలను పెంచబోం

ట్రాడోన్ విధానం ద్వారా యూనిట్ కు 13 పైసల చొప్పున ఛార్జీలను తగ్గించామని వెల్లడి

గత వైసీపీ ప్రభుత్వ హయాంలో తీవ్రంగా దెబ్బతిన్న విద్యుత్ రంగాన్ని ముఖ్యమంత్రి చంద్రబాబు నేతృత్వంలోని కూటమి ప్రభుత్వం విజయవంతంగా పునరుద్ధరించిన విద్యుత్ శాఖ మంత్రి గొట్టిపాటి రవికుమార్ స్పష్టం చేశారు. కూటమి ప్రభుత్వం రెండేళ్ల పాలన పూర్తి చేసుకున్న సందర్భంగా ఆయన మీడియాతో మాట్లాడుతూ... జగన్ ప్రభుత్వం విద్యుత్ వ్యవస్థలో సృష్టించిన విధ్వంసాన్ని కేవలం రెండేళ్లలోనే సరిదిద్ది, పట్టాల్సి ఉన్నామని పేర్కొన్నారు. గత రెండేళ్లలో విద్యుత్ ఛార్జీలను ఒక్క రూపాయి కూడా పెంచలేదని... రాబోయే మూడేళ్లలో కూడా విద్యుత్ ఛార్జీలు పెంచబోమని ఆయన స్పష్టమైన హామీ ఇచ్చారు. గత ప్రభుత్వం వినియోగదారులపై అదనపు భారం మోపిన 'ట్రూ ఆప్' విధానానికి స్పష్టి పలికి, చరిత్రలోనే మొదటిసారిగా 'ట్రూ డౌన్' విధానాన్ని తీసుకువచ్చామని తెలిపారు. దీని ద్వారా యూనిట్ కు 13 పైసల చొప్పున ఛార్జీలను తగ్గించి, ప్రజలకు రూ. 4,498 కోట్ల మేర ఉపశమనం కలిగించామని వెల్లడించారు. గత వైసీపీ ప్రభుత్వం తన బడ్జెట్ కాలంలో ఏకంగా తొమ్మిది సార్లు విద్యుత్ ఛార్జీలను పెంచి ప్రజలపై మోయలేని భారం మోపిందని మంత్రి ధ్వజమెత్తారు. సూర్యభుర్ పథకం కింద విస్తీ, ఎస్టీ సామాజిక వర్గాలకు 6 లక్షల ఉచిత సోలార్ కనెక్షన్లను అందించడానికి ప్రభుత్వం వేగంగా అడుగులు



వేస్తోందని తెలిపారు. రాష్ట్రంలో విద్యుత్ ఉత్పాదనను గణనీయంగా పెంచడం ద్వారా, బయటి రాష్ట్రాల నుంచి కొనుగోలు చేసే ఖరీదైన విద్యుత్ భారాన్ని తగ్గించామన్నారు. పునరుత్పాదక ఇంధన వనరుల ద్వారా 160 గిగావాట్ల విద్యుత్ సాధించడమే లక్ష్యంగా పెట్టుకున్నట్లు తెలిపారు. ఆర్డీఎన్ఎస్ పథకం ద్వారా గ్రామీణ ప్రాంతాలలో విద్యుత్ మౌలిక సదుపాయాలను మెరుగుపరుస్తున్నామని, విద్యుత్ నష్టాలను తగ్గించేందుకు పెద్ద సంఖ్యలో కొత్త సబ్స్టేషన్లు, ట్రాన్స్మిషన్ లైన్లను ఏర్పాటు చేస్తున్నామని మంత్రి వివరించారు.

# అభివృద్ధి, సంక్షేమం, సుపరిపాలన అందించడమే లక్ష్యం

- ప్రధాని మోదీ, కేంద్ర ప్రభుత్వానికి కృతజ్ఞతలు తెలిపిన చంద్రబాబు

ఏపీలో టీడీపీ నేతృత్వంలోని ఎన్డీఏ కూటమి ప్రభుత్వం అధికారంలోకి వచ్చి శుక్రవారంతో రెండేళ్లు పూర్తయింది. ఈ సందర్భంగా సీఎం చంద్రబాబు నాయుడు స్పందిస్తూ, గత వైసీపీ ప్రభుత్వం మిగిల్చి వెళ్లిన సవాళ్లు, సంక్షోభాలను అధిగమించి, ప్రజలకు సంక్షేమం, అభివృద్ధి, సుపరిపాలన అందిస్తున్నామని స్పష్టం చేశారు. సోషల్ మీడియా ప్లాట్ఫామ్ 'ఎక్స్' వేదికగా చంద్రబాబు తన అభిప్రాయాలను పంచుకున్నారు. "ఐదు కోట్ల ప్రజల ఆపారమైన నమ్మకంతో ఈ ప్రజా ప్రభుత్వం ఏర్పడి నేటికి సరిగ్గా రెండేళ్లు పూర్తయింది. గత ప్రభుత్వం సవాళ్లు, సంక్షోభాలు, అపరిష్కృత సమస్యల వారసత్వాన్ని మిగిల్చి వెళ్లగా, వాటన్నింటినీ అధిగమించి మేము ముందుకు సాగుతున్నాం" అని ఆయన పేర్కొన్నారు. పాలనపై తమ ప్రభుత్వ విధానాన్ని వివరిస్తూ.. "అధికారం ఒక బాధ్యత అని, పాలకులు ప్రజలకు సేవకులని మా ప్రగాఢ నమ్మకం. ప్రతి పౌరుడు, ప్రతి కుటుంబం, సమాజంలోని ప్రతి వర్గం విజయం, శ్రేయస్సే మా ఎజెండా. వారి ఆశలు, ఆకాంక్షలను నెరవేరుస్తూ రాష్ట్ర భవిష్యత్తుకు బాటలు వేస్తున్నాం" అని చంద్రబాబు అన్నారు. ఈ రెండేళ్ల ప్రయాణంలో కేంద్ర ప్రభుత్వ సహకారానికి ఆయన ప్రత్యేకంగా కృతజ్ఞతలు తెలిపారు. "రాష్ట్ర అభివృద్ధికి ప్రతి అడుగులో

అండగా నిలుస్తున్న ప్రధాని నరేంద్ర మోదీకి, కేంద్ర ప్రభుత్వానికి ప్రజల తరఫున నా కృతజ్ఞతలు తెలుపుతున్నాను. కేంద్ర ప్రభుత్వ సహకారంతో, డిప్యూటీ సీఎం పవన్ కల్యాణ్ భాగస్వామ్యంతో 'స్వర్ణాంధ్ర' దిశగా పయనిస్తున్నాం" అని ఆయన పేర్కొన్నారు. తమకు అండగా నిలిచిన రాష్ట్ర ప్రజలకు హృదయపూర్వక ధన్యవాదాలు తెలుపుతూ, భవిష్యత్తులో చేపట్టబోయే అభివృద్ధి, సంక్షేమ కార్యక్రమాలకు ప్రజల మద్దతు ఇలాగే కొనసాగాలని ఆకాంక్షించారు. పునరుద్ధరించబడిన ఆశావాదం: కేంద్ర మంత్రి రామ్మోహన్ నాయుడు కూటమి ప్రభుత్వం రెండేళ్ల పాలనపై కేంద్ర పౌర విమానయాన శాఖ మంత్రి కింజరాపు రామ్మోహన్ నాయుడు కూడా 'ఎక్స్'లో స్పందించారు. "రెండేళ్ల క్రితం, ఆంధ్రప్రదేశ్ ప్రజలు ఒక కొత్త ప్రారంభం కోసం ఎన్డీఏపై నమ్మకం ఉంచారు. మా ముందున్న సవాళ్లు చాలా పెద్దవి. రాష్ట్ర భవిష్యత్తుపై తిరిగి విశ్వాసం నింపడం అంత సులభమైన పని కాదు" అని ఆయన పేర్కొన్నారు. "గడిచిన రెండేళ్లలో ప్రధాని మోదీ మార్గదర్శకత్వంలో, సీఎం చంద్రబాబు నాయుడు, డిప్యూటీ సీఎం పవన్ కల్యాణ్ నాయకత్వంలో



బలమైన కేంద్ర-రాష్ట్ర భాగస్వామ్యం ద్వారా ఆంధ్రప్రదేశ్ ను తిరిగి వృద్ధి, అవకాశాలు, అభివృద్ధి పథంలో నిలబెట్టేందుకు చిత్తశుద్ధితో ప్రయత్నం జరిగింది. ఇంకా చేయాల్సింది చాలా ఉన్నప్పటికీ, ఈ రోజు మన ప్రజల్లో పునరుద్ధరించబడిన ఆశావాదం, రాష్ట్రం సరైన దిశలో పయనిస్తోందన్న విశ్వాసం మాకు మరింత ప్రోత్సాహాన్ని ఇస్తోంది. ప్రజలు మాపై ఉంచిన నమ్మకానికి కృతజ్ఞతలు" అని రామ్మోహన్ నాయుడు తన పోస్టులో పేర్కొన్నారు.

# గిన్నిస్ రికార్డుకు కృషి చేద్దాం

- కలెక్టర్ రామసుందర్ రెడ్డి

- రేపే నెలివాడలోభారీ 'థిమేటిక్ యోగా' మహోత్సవం

- ఉపాధి వేతనదారులతో ప్రత్యేక యోగా ప్రదర్శన



బొంబాయి/విజయనగరం:

బొంబాయి మండలం నెలివాడ గ్రామంలోని అంకన్నచెరువు వద్ద ఆదివారం ఉదయం 6.15 నుంచి 7.30 వరకు నిర్వహించనున్న 'థిమేటిక్ యోగా' ప్రత్యేక కార్యక్రమానికి సర్వం సిద్ధమైంది. ఉపాధి హామీ పథకం వేతనదారులతో సుమారు అర కిలోమీటరు మేర నిర్వహించనున్న ఈ భారీ యోగా ప్రదర్శన విస్తృతంగా సాగుతుంది. నిత్యం శారీరక శ్రమ చేసే వేతనదారుల ఆరోగ్యం, మానసిక ఉల్లాసం మరియు ఒత్తిడి

నివారణే లక్ష్యంగా ఈ ఏడాది ఒక ప్రత్యేకమైన థీమ్ తో ఈ యోగా ప్రదర్శనను ఏర్పాటు చేస్తున్నారు. ప్రకృతి ఒడిలో, ప్రశాంతమైన వాతావరణంలో చెరువుగట్టుపై జరిగే ఈ విశేష కార్యక్రమంలో ప్రజాప్రతినిధులు, ప్రభుత్వ ఉన్నతాధికారులు కూడా స్వయంగా పాల్గొని వేతనదారులతో కలిసి యోగాసనాలు చేయనున్నారు.

ప్రముఖ యోగా నిపుణుల ఆధ్వర్యంలో సాగే ఈ కార్యక్రమంలో నిత్య జీవితానికి ఉపయోగపడే సులువైన ఆసనాలు, ప్రాణాయామం మరియు ధ్యాన ప్రక్రియలను ప్రదర్శించనున్నారు. గ్రామీణ ప్రాంతాల్లో ఆరోగ్యంపై అవగాహన పెంచడానికి, వేతనదారుల్లో సరికొత్త ఉత్సాహాన్ని నింపడానికి ఈ భారీ కార్యక్రమాన్ని ప్రభుత్వం ఏర్పాటు చేసింది. బొంబాయి మండలం పరిధిలోని ప్రజాప్రతినిధులు, అధికారులు, ఉపాధి వేతనదారులు మరియు యోగా ప్రేమికులు అందరూ పెద్ద సంఖ్యలో తరలివచ్చి ఈ కార్యక్రమంలో పాల్గొననున్నారు.

గిన్నిస్ రికార్డ్ సాధనకు కృషి చేద్దామని కలెక్టర్ పిలుపు

ఈ నెల 14న జిల్లాలో నిర్వహించనున్న భారీ



ఆన్లైన్ యోగా సాధన కార్యక్రమాన్ని విజయవంతం చేయాలని జిల్లా కలెక్టర్ ఎస్. రాంసుందర్ రెడ్డి ప్రజలకు పిలుపునిచ్చారు. గిన్నిస్ వరల్డ్ రికార్డ్ లక్ష్యంగా చేపడుతున్న మహాత్తర కార్యం కోసం సిటిజన్ రిజిస్ట్రేషన్ ప్రక్రియ కొనసాగుతోందని, పాల్గొనదలచిన ప్రతి ఒక్కరూ వెంటనే 1800-315-7008 నంబర్ కు మిస్ కాల్ ఇచ్చి తమ పేర్లను నమోదు చేసుకోవాలని ఆయన సూచించారు. జిల్లాలోని అధికారులు, ఉద్యోగులు, విద్యార్థులు, యువత, మహిళలు మరియు ప్రజా ప్రతినిధులందరూ పెద్ద ఎత్తున పాల్గొని ఈ కార్యక్రమాన్ని విజయవంతం చేయాలని కలెక్టర్ కోరారు.



## యోగ సాధనకు మిస్ కాల్ ఇవ్వండి

- సిటిజన్ రిజిస్ట్రేషన్ పాండు  
- గిన్నిస్ వరల్డ్ రికార్డ్ లక్ష్యంగా ప్రతి ఒక్కరూ భాగస్వాములు కావాలి  
- జిల్లా కలెక్టర్ ఎస్. రాంసుందర్ రెడ్డి

- విజయనగరం: ఈ నెల 14వ తేదీన నిర్వహించనున్న భారీ ఆన్లైన్ యోగా సాధన కార్యక్రమాన్ని విజయవంతం చేయడానికి జిల్లా ప్రజలు పెద్ద ఎత్తున పాల్గొనాలని జిల్లా కలెక్టర్ ఎస్. రాంసుందర్ రెడ్డి కోరారు. గిన్నిస్ వరల్డ్ రికార్డ్ లక్ష్యంగా నిర్వహిస్తున్న ఈ యోగా కార్యక్రమానికి సిటిజన్ రిజిస్ట్రేషన్ ప్రక్రియ కొనసాగుతోందని తెలిపారు. యోగ సాధనలో పాల్గొనదలచిన ప్రతి ఒక్కరూ 1800-315-7008 నంబర్ కు మిస్ కాల్ ఇచ్చి వెంటనే నమోదు చేసుకోవాలని సూచించారు. జూన్ 14న ఉదయం 6:15 గంటల నుండి 7:35 గంటల వరకు బొంబాయి మండలం నెలివాడ గ్రామం అంకన్న చెరువు వద్ద జరిగే థిమేటిక్ యోగా లో అందరూ పాల్గొనాలని కలెక్టర్ పిలుపునిచ్చారు. జిల్లాలోని అధికారులు, ఉద్యోగులు, విద్యార్థులు, యువత, మహిళలు, స్థానిక సంస్థల ప్రతినిధులు మరియు ప్రజలందరూ ఈ మహాత్తర కార్యక్రమంలో పాల్గొని జిల్లాకు గౌరవం తీసుకురావాలని కలెక్టర్ పిలుపునిచ్చారు.

## వినియోగదారులకు పారదర్శకంగా ఎరువుల సరఫరా చేయడమే లక్ష్యం

- బొబ్బిలి: బొబ్బిలి మున్సిపాలిటీ పరిధిలోని ఎరువుల విక్రయ కేంద్రంలో రైతులకు ఏపి ఏ ఐ ఎం ఎస్ యాప్ ద్వారా ఎరువుల సరఫరా కార్యక్రమాన్ని జిల్లా కలెక్టర్ ఎస్. రాంసుందర్ రెడ్డి ప్రారంభించారు. యాప్ ద్వారా రైతు వివరాలను నమోదు చేసి, బిల్లును రూపొందించి రైతుకు ఎరువులను అందజేశారు. ఈ సందర్భంగా జిల్లా కలెక్టర్ మాట్లాడుతూ, వ్యవసాయ రంగంలో పారదర్శకత, సమర్థత పెంపొందించేందుకు ప్రభుత్వం యాప్ ను ప్రవేశపెట్టిందన్నారు. ఈ యాప్ ద్వారా రైతుల వివరాలు నమోదు చేసి, ఎరువుల పంపిణీ, నిల్వలు, విక్రయాల సమాచారాన్ని ఆన్లైన్ లో పర్యవేక్షించే అవకాశం ఉంటుందని తెలిపారు. దీని వల్ల ఎరువుల పంపిణీలో అవకతవకలకు ఆస్కారం ఉండదన్నారు. రైతులు ఈ సదుపాయాన్ని సద్వినియోగం చేసుకుని, అధికారిక విధానంలోనే ఎరువులు పొందాలని సూచించారు. అలాగే సిగ్నల్ సమస్యలు ఉన్న ప్రాంతాల్లో ఇంటర్నెట్ సదుపాయం మెరుగుపరచుకునేలా ఎరువుల విక్రయదారులు చర్యలు తీసుకోవాలని సూచించారు. ఈ కార్యక్రమంలో జిల్లా వ్యవసాయ అధికారి వి.టి. రామారావు, ఏడిఎం ఎం. మధుసూదనరావు, వ్యవసాయ అధికారి ఎం. శ్యాంసుందర్, విపిఐ లత తదితరులు పాల్గొన్నారు.

## భారత్ అండర్ 19 మహిళల జట్టులో గుంటూరు అమ్మాయి



గుంటూరు జూన్ 12 గుంటూరు జిల్లాకు చెందిన యువ క్రికెటర్ కాటగడ్డ దీక్ష అండర్ 19 భారత మహిళల జట్టులో చోటు దక్కించుకున్నది వికెట్ కీపర్ ఓపెనర్ గా రాష్ట్ర స్థాయిలో అద్భుత ప్రతిభ కనబరిచిన ఆమె ఎస్సీ ఏ లోను రాణించి జాతీయ జట్టుకు ఎంపికైంది గత ఏడాది అండర్ 15 రాష్ట్ర స్థాయి పోటీలలో 128 పరుగులతో అత్యున్నతంగా నిలిచి 2 49 పరుగుల భాగస్వామ్యంతో.. రికార్డు సృష్టించింది .. దీక్షకు శ్రీ మేన్ కమిటీ సభ్యులు అభినందనలు తెలిపారు

# పెట్టుబడిదారులకు అనుకూల వాతావరణం కల్పించాలి

- విజయనగరం: జిల్లాలో ప్రతిపాదిత, నిర్మాణంలో ఉన్న వివిధ పరిశ్రమల స్థాపన, భూకేటాయింపులు, మౌలిక సదుపాయాల కల్పన, మరియు అనుమతుల జారీ తదితర అంశాలపై జిల్లా కలెక్టర్ ఎస్. రాంసుందర్ రెడ్డి తన ఛాంబర్ లో సంబంధిత శాఖల అధికారులతో శుక్రవారం సమీక్షా సమావేశం నిర్వహించారు. ఈ సందర్భంగా కలెక్టర్ మాట్లాడుతూ.. జిల్లాలో పారిశ్రామికాభివృద్ధికి ప్రభుత్వం అత్యంత ప్రాధాన్యత ఇస్తోందని అన్నారు. పరిశ్రమల స్థాపన ద్వారా స్థానిక యువతకు ఉపాధి అవకాశాలు పెరగడంతో పాటు జిల్లా ఆర్థికాభివృద్ధికి ఎంతగానో దోహదపడుతుందని పేర్కొన్నారు. జిల్లాలో పెట్టుబడులు

పెట్టేందుకు ముందుకు వస్తున్న పారిశ్రామికవేత్తలకు అవసరమైన పూర్తి సహాయ సహకారాలు అందించాలని అధికారులను ఆదేశించారు. రామభద్రపురం మండలం కొట్లక్వి వద్ద ఏపిఐఐసీ పరిధిలో రాధిక వెజిటబుల్ ఆయిల్స్ కంపెనీకి 64.67 ఎకరాల భూమిని ఇప్పటికే రిజిస్టర్ చేసి అప్పగించడం జరిగిందని తెలిపారు. ప్రతిపాదిత పరిశ్రమలకు అవసరమైన భూముల లభ్యత, భూసేకరణ పురోగతి, విద్యుత్, తాగునీరు, రహదారులు వంటి మౌలిక వసతుల కల్పనపై ఆయన శాఖల వారీగా సమీక్షించారు. పరిశ్రమల ఏర్పాటుకు అవసరమైన అనుమతులను నిర్దేశిత గడువులోగా మంజూరు చేయాలని, వివిధ శాఖల మధ్య సమన్వయంతో పనులను వేగవంతం

చేయాలని సూచించారు. పరిశ్రమల స్థాపనలో ఎదురవుతున్న సమస్యలను గుర్తించి వాటి తక్షణ పరిష్కారానికి చర్యలు తీసుకోవాలని, పెట్టుబడిదారులకు అనుకూల వాతావరణం కల్పించాలని కలెక్టర్ స్పష్టం చేశారు. జిల్లా పారిశ్రామిక ప్రగతికి దోహదపడే ప్రతి ప్రతిపాదనను సానుకూలంగా పరిశీలించాలని అధికారులను ఆదేశించారు. ఈ సమావేశంలో జిల్లా పరిశ్రమల కేంద్రం జనరల్ మేనేజర్ కమలాకర్, ఏపిఐఐసీ డి.జెడ్.ఎం కె. జయచంద్ర, మరియు విద్యుత్ శాఖ అధికారులు పాల్గొన్నారు.

# బాల కార్మిక వ్యవస్థను అంతం చేద్దాం.. బాలలందరిని బడికి పంపుదాం

ఆంధ్ర ప్రదేశ్ రాష్ట్ర బాలల హక్కుల కమిషన్ చైర్మన్ వేటుకూరి సూర్యనారాయణ రాజు

వియనగరం : బాల కార్మిక వ్యవస్థను అంతం చేయడం అందరి బాధ్యత అని, ప్రభుత్వం తో పాటు అధికారులు, తల్లి దండ్రులు, ఉపాధ్యాయులు , స్వచ్ఛంద సంస్థలు సమిష్టి గా కృషి చేయాలని రాష్ట్ర బాలల హక్కుల కమిషన్ చైర్మన్ వేటుకూరి సూర్యనారాయణ రాజు పిలుపునిచ్చారు. కలెక్టరేట్ ఆడిటోరియం లో శుక్రవారం ప్రపంచ బాల కార్మిక వ్యతిరేక దినోత్సవం కార్మిక శాఖ ఆధ్వర్యం లో నిర్వహించారు. ఈ కార్యక్రమానికి ముఖ్య అతిథి గా హాజరైన సూర్యనారాయణ రాజు మాట్లాడుతూ చదువుకునే వయసు లో చదువుకుంటేనే భవిష్యత్తు బాగుంటుందని , చిన్న పిల్లలతో భిక్షాటన చేస్తూ కనపడితే చైల్డ్ హెల్ప్ లైన్ 1098 కు ఫోన్ చేయాలని తెలిపారు. వికసిత్ భారత్ పేరుతో 2047 నాటికి మన దేశం ప్రపంచం లోనే నెంబర్ వన్ గా ఉండాలని మన ప్రధాని ప్రణాళికలు వేస్తున్నారని, దానిని సాధించాలంటే అందరూ చదువుకోవాలని పేర్కొన్నారు.

జిల్లా న్యాయ సేవా సంస్థ సెక్రటరీ ఎ . కృష్ణ ప్రసాద్ మాట్లాడుతూ చిన్న వయస్సు లోనే పిల్లలను ఇటుక బట్టిల్లో, హోటల్స్, ఫ్యాక్టరీ లో మరియు ఇతర పనుల్లోకి వంపడం వల్ల వారి శారీరక, మానసిక ఎదుగుదల పూర్తిగా దెబ్బతింటుందని అన్నారు. తల్లిదండ్రులు పేదరికం, నిస్సహాయత మరియు సరైన అవగాహన లేకపోవడం దీనికి ప్రధాన కారణమని పేర్కొన్నారు. బి.సి.డి.ఎస్. ద్వారా రక్షించిన బాల కమిషనలను పాఠశాలల్లో చేర్చించిన తర్వాత వారు చదువును కొనసాగించేలా చూడాలని తెలిపారు. ఈ సందర్భంగా బాలలకు సంబంధించిన చట్టాలు గురించి తెలియజేశారు. కార్యక్రమం అనంతరం బాల్య వివాహాలను అడ్డుకుంటామని ప్రతిజ్ఞ చేయించారు. బాలలను పనిలో కాదు, బడిలో ఉంచాలని ఆఫీసర్ ను ఆవిష్కరించారు. . ఈ కార్యక్రమం లో కార్మిక శాఖ ఉప కమిషనర్ ప్రసాద్ రావు, బి.సి.డి.ఎస్ పి.డి బాలామణి, డి.ఈ.ఓ మాణిక్యం నాయుడు ,



జిల్లా పరిషత్ సి.ఈ.ఓ నాగమణి, సి.డబ్ల్యు సి చైర్మన్ హిమ బిందు , మహిళా పోలీస్ స్టేషన్ ఇన్స్పెక్టర్ నరసింహ మూర్తి, మెప్పు పి.డి. చిట్టిరాజు, ట్రైబల్ వెల్ఫేర్ ఆఫీసర్ శ్రీనివాస రావు, బెజ్జిపురం స్వచ్ఛంద సంస్థ ప్రతినిధులు, విద్యార్థులు పాల్గొన్నారు

# ఒక గ్రామం ఒక నెల నాలుగు సందర్శనలు కార్యక్రమం

- ప్రజా సమస్యల పరిష్కారానికి ప్రత్యేక దృష్టి

నేటి కాలం - బొబ్బిలి : బొబ్బిలి నియోజకవర్గ పరిధిలోని బొబ్బిలి మునిసిపల్ కార్పొరేషన్ లో ఏర్పాటు చేసిన గ్రీవెన్సు కార్యక్రమంలో జిల్లా కలెక్టర్ ఎస్. రాంసుందర్ రెడ్డి, జాయింట్ కలెక్టర్ ఎస్. సేథు మాధవన్ ప్రజల నుండి ఫిర్యాదులు స్వీకరించారు. ప్రజలు తమ సమస్యలను నేరుగా అధికారుల దృష్టికి తీసుకురావడానికి ప్రభుత్వం చేపట్టిన ఒక గ్రామం ఒక నెల నాలుగు సందర్శనలు కార్యక్రమం ఎంతో ఉపయోగకరంగా ఉంటుందని కలెక్టర్ తెలిపారు. అర్హులకు సమస్యలను ఓర్పుగా విని, సంబంధిత శాఖల అధికారులు వెంటనే స్పందించి సమస్యల పరిష్కారానికి చర్యలు తీసుకోవాలని కలెక్టర్ ఆదేశించారు. ప్రజలకు పారదర్శకంగా, వేగవంతంగా సేవలు అందించడమే ప్రభుత్వ లక్ష్యమని పేర్కొన్నారు. ప్రజల వద్దకే పరిపాలన ద్వారా సమస్యలకు త్వరిత పరిష్కారం లభించాలని అధికారులకు సూచించారు. ఈ కార్యక్రమం లో బొబ్బిలి ఆర్డీఓ రామ్మోహన్ రావు, డిఆర్ఎం పిడి శ్రీనివాస పాటి, ఇంచార్జి కమిషనర్ కిరణ్ కుమార్, పలువురు జిల్లా అధికారులు, నియోజకవర్గం పరిధిలోని బొబ్బిలి, రామభద్రపురం, బాడంగి, తెర్లాం మండలాల తహసీల్దార్లు, ఎంపిడిఓలు తదితరులు పాల్గొన్నారు.



గుంటూరు జూన్ 12 గుంటూరు జిల్లాకు చెందిన యువ క్రికెటర్ కాటగడ్డ దీక్ష అండర్ 19 భారత మహిళల జట్టులో చోటు దక్కించుకున్నది వికెట్ కీపర్ ఓపెనర్ గా రాష్ట్ర స్థాయిలో అద్భుత ప్రతిభ కనబరిచిన ఆమె ఎస్సీ ఏ లోను రాణించి జాతీయ జట్టుకు ఎంపికైంది గత ఏడాది అండర్ 15 రాష్ట్ర స్థాయి పోటీలలో 128 పరుగులతో అత్యున్నతంగా నిలిచి 2 49 పరుగుల భాగస్వామ్యంతో.. రికార్డు సృష్టించింది .. దీక్షకు శ్రీ మేన్ కమిటీ సభ్యులు అభినందనలు తెలిపారు



